

# “አትንገር” ብዬ እኔ ብነግረው፤ “አትንገር” ብሎ እሱም ነገረው።



ወለላዬ  
[welelaye2@yahoo.com](mailto:welelaye2@yahoo.com)  
 ሐምሌ 24 ቀን 2001 ዓ.ም.  
 July 31, 2009

“አትንገር” ብዬ እኔ ብነግረው፤  
 “አትንገር” ብሎ እሱም ነገረው።  
 እንኳን ነገረው እሰይ ይበለኝ፤  
 “ንገረው!” ነበር ማለት ያለብኝ።

“ንገረው!” ብለው “በደንብ አስረዳ”፤  
 አይነግርም ነበር እኔን ሊጎዳ  
 እኔን እራሴን ማን አወቀብኝ፤  
 “አትንገር” ብለው እንደነገሩኝ  
 ብንነጋገር ሁሉንም ነገር፤  
 “ንገር” - “አትንገር” ባልመጣ ነበር።  
 ፈስ አምልጧቸው እኔ ሰምቼ፤  
 “አትንገር” ብዬ ለሰው አውርቼ፤  
 እሱም “አትንገር” ብሎ ሲያሰማ፤  
 በቅብብሎሽ ሰፈሩ ገማ።

“አትንገር” ብዬ እኔ ብነግረው፤  
 “አትንገር” ብሎ እሱም ነገረው  
 እንኳን ነገረው እኔም ይበለኝ፤  
 “ንገረው!” ነበር ማለት ያለብኝ

ጉንድሻቸውን ሲያያቸው አይተው፤  
 ንጉሥ ያንን ሰው ብቻውን ጠርተው፤  
 “ይሄንን ነገር ብትነግር ለሰው፤  
 በአደባባይ ነው ደምህ ማፈሰው ...”  
 ብለው ንጉሡ ስለነገሩት፤  
 እንዳያወራ ሞት አስፈርቶት፤

በዝምታውም በጣም ተጨንቆ፤  
 በረሃ ወርዶ እጫካ ዘልቆ፤  
 እዛ ላገኘው ዛፍና ጉድባ፤  
 “ንጉሡ ጉንድሽ ነው” ብሎ እቤቱ ገባ።

“አትንገር” ብዬ እኔ ብነግረው፤  
 “አትንገር” ብሎ እሱም ነገረው  
 እንኳን ነገረው እኔም ይበለኝ፤  
 “ንገረው!” ነበር ማለት ያለብኝ

ቤቱ ሲጸዳ ሰው ሲሰበሰቡ፤  
 አለምክንያት ሲባል ሹብ እረብ፤  
 እሰው ጅሮ ላይ አፉን ሰክቶ፤  
 ወሬ ሲያነርሰው ያኛውም ሰምቶ፤  
 እሱም ሌላውን ወጣኦርጎ ከቤት፤  
 ሹክሹክታ ሲይዝ ያየች እመቤት፤  
 ባሏን ስታገኝ የማታ ማታ፤  
 እንኩ ሆና አልጋ ላይ ወጥታ  
 “እንዴት ነው ዛሬ የማየው ነገር፤  
 ምን ሆነ ሰው? ... በዛ ግርግር”፤  
 ብላ ስትለው ባልየው ሰምቶ፤  
 አፉን ጅሮዋ ጥግ አስጠግቶ፤  
 “የናትሽን ሞት ጠዋት ሊያረዱሽ፤  
 ነውና ዝም በይ! ተኚ እንዳልሰማሽ ...”  
 ብሎ ተናግሮ ይችን ተንፍሶ፤  
 ለማታ ሆነ የጠዋት ለቅሶ።

“አትንገር” ብዬ እኔ ብነግረው፤  
 “አትንገር” ብሎ እሱም ነገረው።  
 ይልቅ ትልቁ ዋናው ቁምነገር፤  
 “አትንገር” ብሎ አለመናገር፤  
 አያድርም ውሎ ወሬው አለው ክንፍ፤  
 አንዴ ከወጣ ካመለጠ ካፍ፤  
 ዛሬማ ይበልጥ ነገሩ ቀሎ፤  
 ወሬው ይነፍሳል “ሃሎ!” ተብሎ  
 ካስፈለገውም ልዩ መረጃ፤  
 ያወራልሃል ደቅኖ መቅጃ  
 ይሻላል ጭራሽ አፍን መቆለፍ፤  
 በወሬ ትብትብ ከመቆላለፍ  
 በፖለቲካም በመወሻሻቅ፤  
 አንዱ ሊነግረው አንዱ ሲደብቅ፤  
 ያልተነገረው ያልሰማ መስሎ፤  
 በሌላ መልኩ እሱም ሰልሎ፤  
 በፀብ ጥላቻ በመለኳኩስ፤  
 ይጋብዙሃል ዘለፋና ክስ፤  
 የቆሙበትም አብይ ዓላማ፤  
 ሳይታይ ታሞ ውስጡ እየደማ፤  
 በወሬ ምች በሐሜት ካንሰር፤  
 ሠላሙ ጠፍቶ ከስምበት ፍቅር፤  
 በባህል ኪኒን በቤት መድኃኒት፤  
 ሐኪም ሳያየው ይደርሳል ለሞት።  
 እንዲሁም ምስጢር ያሉትን ነገር፤  
 እንደማንችል አቅፎ ማሳደር፤  
 አፌ አውጥቶብኝ ልቤ እያወቀው፤  
 “አትንገር” ብዬ ለሱ ብነግረው፤  
 “አትንገር” ብሎ እሱም ነገረው።